

DIGRIET TAL-QORTI TAL-ĠUSTIZZJA (Il-ħames awla)

1 ta' Marzu 2011 *

Fil-Kawża C-457/09,

li għandha bħala suġġett talba għal deċiżjoni preliminari skont l-Artikolu 234 KE, imressqa mit-Tribunal de première instance de Liège (il-Belġju), permezz ta' deċiżjoni tad-29 ta' Ottubru 2009, li waslet fil-Qorti tal-Ġustizzja fit-23 ta' Novembru 2009, fil-proċedura

Claude Chartry

vs

État belge,

IL-QORTI TAL-ĠUSTIZZJA (Il-ħames Awla),

komposta minn J.-J. Kasel, President tal-Awla, M. Ilešič u M. Berger (Relatur),
Imħallfin,

Avukat Ġenerali: P. Mengozzi,
Reġistratur: A. Calot Escobar,

* Lingwa tal-kawża: il-Franċiż.

wara li semgħet lill-Avukat Ġenerali,

tagħti l-preżenti

Digriet

- 1 It-talba għal deċiżjoni preliminari tirrigwarda l-interpretazzjoni tal-Artikolu 6 UE, fil-verżjoni tiegħu ta' qabel it-Trattat ta' Lisbona, kif ukoll tal-Artikolu 234 KE.
- 2 Din it-talba giet ippreżentata fil-kuntest ta' kawża bejn C. Chartry u l-Istat Belġjan, dwar il-qasam tat-taxxa.

Il-kuntest ġuridiku

- 3 L-Artikolu 26 tal-liġi speċjali tas-6 ta' Jannar 1989 dwar il-Cour d'arbitrage (Moniteur belge tas-7 ta' Jannar 1989), kif emendat, b'mod partikolari, permezz tal-liġi speċjali tat-12 ta' Lulju 2009 (Moniteur Belge tal-31 ta' Lulju 2009), jipprovdi:

“(1) Il-Cour d'arbitrage jiddeciedi b'mod preliminari, permezz ta' sentenza, dwar kwistjonijiet ta':

[...]

(iii) ksur minn liġi, digriet jew regola msemmija fl-Artikolu 134 tal-Kostituzzjoni, tal-Artikoli li jinsabu fit-Titolu II 'Dwar il-Belġjani u d-drittijiet tagħhom', u tal-Artikoli 170, 172 u 191 tal-Kostituzzjoni,

[...]

(2) Meta tali kwistjoni titqajjem quddiem qorti, hija għandha titlob lill-Cour d'arbitrage tiddeċiedi fuq din il-kwistjoni.

Madankollu, il-qorti ma hijiex marbuta:

[...]

(ii) Meta l-Cour d'arbitrage tkun digà ddeċidiet dwar kwistjoni jew rikors li jkollhom l-istess suġġett.

[...]

(4) Meta jiġi invokat quddiem qorti li liġi, digriet jew regola msemmija fl-Artikolu 134 tal-Kostituzzjoni tikser kompletament jew parzjalment dritt fundamentali ggarantit, li jikkorrispondi ma' dispożizzjoni tat-Titolu II tal-Kostituzzjoni kif ukoll ma' dispożizzjoni tad-dritt Ewropew jew tad-dritt internazzjonali, din il-qorti għandha, l-ewwel nett, tressaq domanda preliminari dwar il-kompatibbiltà mad-dispożizzjoni tat-Titolu II tal-Kostituzzjoni quddiem il-Cour d'arbitrage

B'deroga mill-paragrafu 1, l-obbligu li titressaq domanda preliminari quddiem il-Cour d'arbitrage ma japplikax:

(i) fil-kazijiet imsemmija fil-paragrafi 2 u 3;

[...]"

4 L-Artikolu 28 tal-liġi speċjali tas-6 ta' Jannar 1989, dwar il-Cour d'arbitrage, jipprovdi:

“Il-qorti li tkun ressqet id-domanda preliminari, kif ukoll kwalunkwe qorti msejha sabiex tiddeċiedi fl-istess kawża hija marbuta, għas-soluzzjoni tal-kawża li fiha jkunu tressqu l-kwistjonijiet imsemmija fl-Artikolu 26, li tikkonforma ruħha mas-sentenza mogħtija mill-Cour d'arbitrage”.

Il-fatti li wasslu għall-kawża u d-domanda preliminari

5 C. Chartry, domiciljat fil-Belġju, hadem bħala informatur għal kumpannija stabbilita fil-Belġju, li tispeċjalizza fid-difiża tal-assigurati.

6 Wara li sar kontroll, l-amministrazzjoni fiskali Belġjana agġustat id-dhul iddikjarat minn C. Chartry għas-snin bażi 1994, 1995 u 1996 u reġgħet ikkalkolat l-ammont ta' taxxa dovuta minn C. Chartry għal dawn is-snin. It-taxxa addizzjonali għas-sena bażi 1994 kellha tithallas sat-18 ta' Frar 1997, dik għas-sena bażi 1995 kellha tithallas sat-18 ta' Settembru 1997 u dik għas-sena bażi 1996 kellha tithallas sal-25 ta' Awwissu 1997.

- 7 Fil-11 ta' Frar u fid-9 ta' Ottubru 1997, C. Chartry pprezenta lmenti kontra d-deċiżjonijiet li jistabbilixxu dawn it-taxxi addizzjonali.
- 8 Fit-30 ta' Novembru u s-7 ta' Diċembru 2001, C. Chartry ġie nnotifikat b'ordnijiet li jinterrompu l-preskrizzjoni.
- 9 L-ilmenti ta' C. Chartry ġew, fil-parti l-kbira tagħhom, miċhuda permezz ta' deċiżjoni tal-amministrazzjoni fiskali tas-17 ta' Ottubru 2007.
- 10 Fis-17 ta' Jannar 2008, C. Chartry beda proċeduri quddiem it-Tribunal de première instance de Liège (Qorti tal-ewwel istanza ta' Liège). Huwa jsostni li, skont il-leġislazzjoni fiskali Belġjana, it-taxxi diretti jiġu preskritti wara hames snin mid-data ffixsata għall-ħlas tagħhom u li qatt ma kien hemm att li jinterrompi l-preskrizzjoni fis-sens tal-Artikolu 2244 tal-Kodiċi Ċivili Belġjan matul il-hames snin li jsegu d-data ffixsata għall-ħlas tat-taxxa addizzjonali mitluba mingħandu. Fir-rigward taż-żewġ ordnijiet li ġie nnotifikat bihom fl-2001, huwa jinvoka ġurisprudenza tal-Cour de cassation belge li tgħid li notifika ta' ordni fir-rigward ta' tali taxxa kkontestata ma għandhiex effett li tinterrompi l-preskrizzjoni fis-sens tal-Artikolu 2244 tal-imsemmi Kodiċi Ċivili.
- 11 B'risposta, l-Istat Belġjan jistqarr li, bis-saħħa tal-Artikolu 49 tal-Liġi Qafas tad-9 ta' Lulju 2004 (Moniteur belge tal-15 ta' Lulju 2004), anki jekk it-taxxa dovuta tiġi kkontestata, ordni għandha tiġi interpretata bħala li tikkostitwixxi att li jinterrompi l-preskrizzjoni fis-sens tal-Artikolu 2244 tal-Kodiċi Ċivili Belġjan.

- 12 Il-qorti tar-rinviju tindika li, permezz tas-sentenzi tas-7 ta' Diċembru 2005 u tal-1 ta' Frar 2006, il-Cour d'arbitrage ddeċidiet li l-Artikolu 49 tal-Liġi Qafas tad-9 ta' Lulju 2004 għandu effett retroattiv li jippreġudika garanziji ġudizzjarji li minnhom jibbenefikaw iċ-ċittadini, iżda li dan huwa ġġustifikat minn ċirkustanzi eċċezzjonali u li huwa ddetat minn motivi imperattivi ta' interess ġenerali.
- 13 Il-qorti tar-rinviju tqis li l-Artikolu 49 tal-Liġi Qafas tad-9 ta' Lulju 1994, minhabba n-natura retroattiva tiegħu, jikkostitwixxi intervent tal-leġizlatur matul proċedura legali, li fil-każ partikolari ta' C. Chartry, ma huwiex ġustifikat b'bilanc ġust bejn l-eżiġenzi tal-interess ġenerali u l-protezzjoni tad-drittijiet fundamentali tal-interessat.
- 14 Il-qorti tar-rinviju madankollu tikkunsidra li hija ma tistax tasal għal xi konkluzjonijiet minn din il-konstatazzjoni minhabba l-Artikolu 26 tal-liġi speċjali tas-6 ta' Jannar 1989 dwar il-Cour d'arbitrage, li, bħala regola, jobbliga lill-qorti li quddiemha jiġi invokat meta regola tikser dritt fundamentali ggarantit kemm minn dispożizzjoni tal-Kostituzzjoni Belġjana u minn dispożizzjoni tad-Dritt Ewropew jew tad-dritt internazzjonali sabiex l-ewwel nett tressaq quddiem il-Cour d'arbitrage domanda preliminari dwar il-kostituzzjonalità tar-regola inkwistjoni. Certament, skont l-inciż 1 tas-subparagrafu 2 tal-paragrafu 4 u l-inciż 2 tas-subparagrafu 2 tal-paragrafu 2 tal-imsemmi artikolu, dan l-obbligu ma huwiex impost fuqha, peress li l-Cour d'arbitrage diġà affermat, f'żewġ okkażjonijiet, il-konformità tal-Artikolu 49 tal-Liġi Qafas tad-9 ta' Lulju 2004 mal-Kostituzzjoni Belġjana. Dawn id-deċiżjonijiet tal-Cour d'arbitrage madankollu ma jhalluhiex teżerċita sħarriġ speċifiku, individwalizzat għaċ-ċirkustanzi partikolari tal-każ li jkollha quddiemha.
- 15 F'dawn iċ-ċirkustanzi, it-Tribunal de première instance de Liège ddeċieda li jissospendi l-kawża quddiemu u li tagħmel id-domanda preliminari li ġejja lill-Qorti tal-Ġustizzja:

“L-Artikolu 6 [UE] kif ukoll l-Artikolu 234 [KE] jipprekludu liġi nazzjonali, bħalma hija dik tat-12 ta' Lulju 2009 li temenda l-Artikolu 26 tal-liġi speċjali tas-6 ta' Jannar

1989 dwar il-Cour d'arbitrage, li timponi fuq il-qorti nazzjonali l-obbligu li b'mod preliminari tadixxi lill-qorti kostituzzjonali meta tikkonstata li ċittadin taxxabli jkun m'caħhad mill-protezzjoni ġudizzjarja effettiva ggarantita mill-Artikolu 6 tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali [iffirmata f'Ruma fl-4 ta' Novembru 1950, iktar 'il quddiem il-'KEDB'], integrati fid-dritt Komunitarju permezz ta' liġi nazzjonali oħra, jiġifieri l-Artikolu 49 tal-Liġi Qafas tad-9 ta' Lulju 2004, minghajr ma din il-qorti tkun tista' tiżgura immedjatament l-applikabbiltà diretta tad-dritt Komunitarju fil-kawża li jkollha quddiemha u minghajr ma din tkun tista' tistharreġ il-kompatibbiltà meta l-qorti kostituzzjonali tkun irrikonoxxiet il-kompatibbiltà tal-liġi nazzjonali mad-drittijiet fundamentali ggarantiti mit-Titolu II tal-Kostituzzjoni?"

Fuq il-ġurisdizzjoni tal-Qorti tal-Ġustizzja

- 16 Il-gvernijiet tal-Belġju u ta' Franza, kif ukoll il-Kummissjoni Ewropea, li pprezentaw osservazzjonijiet bil-miktub, isostnu li l-Qorti tal-Ġustizzja ma għandhiex ġurisdizzjoni sabiex tirrispondi għad-domanda magħmula.
- 17 Għandu jsir, sabiex tiġi vverifikata l-ġurisdizzjoni tal-Qorti tal-Ġustizzja, eżami tas-sugġett tad-domanda magħmula.
- 18 Permezz ta' din id-domanda, il-qorti tar-rinviju tistaqsi sostanzjalment jekk l-Artikolu 234 KE jipprekludix liġi ta' Stat Membru li, minn naħa, timponi fuq il-qorti ta' dak l-Istat Membru li jagħmlu domanda preliminari, l-ewwel nett, lill-qorti nazzjonali li hija inkarigata li teżercita sħarriġ fuq il-kostituzzjonalità tal-liġijiet, dwar kwistjoni fuq il-konformità ta' dispożizzjoni ta' liġi interna ma' dritt fundamentali ggarantit permezz tal-Kostituzzjoni fejn ikun il-każ, u fl-istess hin, l-inkompatibbiltà totali jew parzjali ta' din id-dispożizzjoni ma' dritt fundamentali ggarantit permezz tad-dritt tal-Unjoni u li, min-naħa l-oħra, torbot lill-qorti tal-imsemmi Stat Membru

fir-rigward tal-evalwazzjoni fil-ligi mill-qorti nazzjonali inkarigata li teżercita s'tharrig fuq il-kostituzzjonalità tal-ligijiet.

- 19 F'dan ir-rigward, għandu jittfakkar li, skont ġurisprudenza stabbilita tal-Qorti tal-Ġustizzja, sabiex tiġi żgurata s-supremazija tad-dritt tal-Unjoni, it-thaddim tas-sistema ta' kooperazzjoni bejn il-Qorti tal-Ġustizzja u l-qorti nazzjonali stabbilit bl-Artikolu 234 KE jitlob li l-qorti nazzjonali tkun libera li tirreferi lill-Qorti tal-Ġustizzja, fi kwalunkwe stadju tal-proċeduri li hija tqis li huwa xieraq, kwalunkwe domanda li jidhrilha li hija meħtieġa (ara s-sentenza tat-22 ta' Ġunju 2010, Melki u Abdeli, C-118/10 u C-189/10, Ġabra p. I-5667, punt 52).
- 20 B'mod iktar partikolari, il-Qorti tal-Ġustizzja ddecidiet li l-Artikolu 234 KE jipprekludi legiżlazzjoni ta' Stat Membru li tistabbilixxi proċedura incidentali ta' s'tharrig tal-kostituzzjonalità tal-ligijiet nazzjonali, sa fejn in-natura prijoritarja ta' din il-proċedura jkollha l-konsegwenza li żżomm, kemm qabel it-trażmissjoni ta' domanda preliminari ta' kostituzzjonalità lill-qorti nazzjonali li hija inkarigata li teżercita l-istharrig tal-kostituzzjonalità tal-ligijiet, kif ukoll, jekk ikun il-każ, wara d-deċiżjoni ta' din il-qorti dwar l-imsemmija domanda, lill-qorti nazzjonali l-oħra kollha milli jeżercitaw il-fakultà tagħhom jew li jissodisfaw l-obbligu tagħhom li jagħmlu domandi preliminari lill-Qorti tal-Ġustizzja (sentenza Melki u Abdeli, iċċitata iktar 'il fuq, punt 57).
- 21 Madankollu, għandu xorta waħda jittfakkar li, meta tintalab tiegħu konjizzjoni ta' kawża skont l-Artikolu 234 KE, il-Qorti tal-Ġustizzja għandha ġurisdizzjoni sabiex tiddeciedi dwar l-interpretazzjoni tat-Trattat KE, kif ukoll dwar il-validità u l-interpretazzjoni tal-atti adottati mill-istituzzjonijiet tal-Unjoni Ewropea. F'dan il-kuntest, il-ġurisdizzjoni tal-Qorti tal-Ġustizzja hija limitata għall-eżami tad-dispożizzjonijiet tad-dritt tal-Unjoni biss (ara, b'mod partikolari, id-digrieti tas-16 ta' Jannar 2008, Polier C-361/07, punt 9, kif ukoll tat-12 ta' Novembru 2010, Asparuhov Estov *et*, C-339/10, Ġabra p. I-11465, punt 11).

- 22 Fir-rigward tar-rekwiziti li jirriżultaw mill-protezzjoni tad-drittijiet fundamentali, hija ġurisprudenza stabbilita li dawn jorbtu lill-Istati Membri fil-każijiet kollha fejn huma jintalbu japplikaw id-dritt tal-Unjoni (ara d-digriet *Asparuhov Estov et*, iċċitat iktar 'il fuq, punt 13).
- 23 Bl-istess mod, l-Artikolu 51(1) tal-Karta tad-Drittijiet Fundamentali tal-Unjoni Ewropea (iktar 'il quddiem il-“Karta”) jistabbilixxi li d-dispożizzjonijiet tagħha huma indirizzati “lill-Istati Membri biss meta jkunu qed jimplementaw id-dritt tal-Unjoni”.
- 24 Barra minn hekk, din il-limitazzjoni ma gietx emendata bid-dhul fis-sehħ tat-Trattat ta' Lisbona, fl-1 ta' Diċembru 2009, li bih, minn dakinhar, bis-saħħa tal-Artikolu 6(1) UE l-ġdid, il-Karta għandha l-istess saħħa legali li għandhom it-Trattati. Dan l-artikolu fil-fatt jippreċiża li d-dispożizzjonijiet tal-Karta ma jestendu bl-ebda mod il-kompetenzi tal-Unjoni kif iddefiniti fit-Trattati.
- 25 Issa, jekk id-dritt għal rimedju effettiv, iggarantit bl-Artikolu 6(1) tal-KEDB, li tirreferi għalih il-qorti tar-rinviju, li jikkostitwixxi prinċipju ġenerali tad-dritt tal-Unjoni (ara, b'mod partikolari, is-sentenza tas-16 ta' Lulju 2009, *Der Grüne Punkt Duales System Deutschland vs Il-Kummissjoni*, C-385/07 P, Ġabra p. I-6155, punti 177 u 178), u li ġie kkonfermat fl-Artikolu 47 tal-Karta, xorta jibqa' l-fatt li d-deċiżjoni tar-rinviju ma tinkludi l-ebda element konkret li jippermetti li jiġi kkunsidrat li s-sugġett tal-kawża prinċipali għandu rabta mad-dritt tal-Unjoni. Il-kawża prinċipali, li tirrigwarda ċittadin Belġjan kontra l-Istat Belġjan dwar l-intaxxar fuq attivitajiet eżerċitati fit-territorju ta' dan l-Istat Membru, ma għandu l-ebda element ta' rabta ma' kwalunkwe waħda mis-sitwazzjonijiet previsti fid-dispożizzjonijiet tat-Trattat KE dwar il-moviment liberu tal-persuni, tas-servizzi jew tal-kapital. Barra minn hekk, l-imsemmija kawża ma tirrigwardax l-applikazzjoni ta' miżuri nazzjonali li bihom l-Istat Membru kkonċernat qed jimplementa d-dritt tal-Unjoni.

- 26 Minn dan isegwi li l-ġurisdiżżjoni tal-Qorti tal-Ġustizzja sabiex tirrispondi għat-talba għal deċiżjoni preliminari preżenti ma hijiex stabbilita.
- 27 F'dawn iċ-ċirkustanzi, hemm lok li jiġi kkonstatat, abbażi tal-Artikolu 92(1) tar-Regoli tal-Proċedura, li l-Qorti tal-Ġustizzja manifestament ma għandhiex ġurisdiżżjoni sabiex tirrispondi għat-talba mressqa mit-Tribunal de première instance de Liège.

Fuq l-ispejjeż

- 28 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjonijiet tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Il-Ħames Awla) tordna:

Il-Qorti tal-Ġustizzja tal-Unjoni Ewropea manifestament ma għandhiex ġurisdiżżjoni sabiex tirrispondi għat-talba mressqa mit-Tribunal de première instance de Liège (il-Belġju).

Firem